

26 ta' Settembru, 1988

Imhallfin: -

S.T.O. Hugh W. Harding B.A., LL.D., F.S.A., F.R.Hist.S.
- President

Onor. Joseph A. Herrera Bl.Can., Lic.Can., LL.D.
Onor. Carmelo A. Agius B.A., LL.D.

Doris mart Emanuel Spiteri

versus

Il-Kummissarju tal-Pulizija

**Drittijiet Fundamentali tal-Bniedem – Protezzjoni minn
 Diskriminazzjoni – Digriet – Mandat Kawtelatorju –
 Inibizzjoni – Appell minn – Forma ta' – Nullità ta'**

Ir-rikorrenti allegaw fil-Prim'Awla tal-Qorti Ċivili li ordni mogħti mill-intimat biex dawn jagħlqu kjosk minnhom ġestit kien diskriminatorju fil-konfront tagħhom u lesiv tad-drittijiet fundamentali tagħhom. Ir-rikorrenti talbu l-hruġ ta' mandat ta' inibizzjoni, kif ukoll rimedju għal-lesjoni tad-drittijiet fundamentali tagħhom. Il-Prim'Awla tal-Qorti Ċivili b'digriet tagħha laqghet it-talba għall-hruġ ta' mandat ta' inibizzjoni u ordnat li s-smiġh tal-kawża jissokta skond il-liġi. L-intimat appella; il-Qorti Kostituzzjonali ddikjarat l-appell irritu u null.

Id-deċiżjoni tal-Prim'Awla kienet digriet għall-hruġ ta' mandat kawtelatorju, u bħala tali la kienet definnittiva u lanqas interlokutorju. Għalhekk tali digriet seta' jiġi biss attakkat permezz ta' ċitazzjoni quddiem l-istess Qorti li tkun ordnat il-hruġ tal-mandat in kwistjoni.

Il-Qorti: –

Rat ir-rikors ipprezentat fil-Prim'Awla ta' l-Onorabbli Qorti Ċivili fl-10 ta' Mejju 1988, li bih Doris mart Emanuel Spiteri, wara li ppremettiet li hija l-proprietarja ta' "Emmy's Kiosk" f'Marina Street, Gżira:

Illi fis-sena 1987 l-esponenti kienet inhargitilha liċenzja mill-intimat sabiex tkun tista' topera dan il-*"kiosk"* u dan għall-perijodu li skada fil-31 ta' Dicembru 1987 (Dok. A1 u A2, u liema data hi l-gurnata li fiha normalment jiskadu l-liċenzji kollha maħruġa mill-intimat għas-sena 1987;

Illi l-esponenti talbet lill-intimat biex thallas il-liċenzja għas-sena 1988 iżda giet infurmata illi għalissa ma kinux qed jithallsu l-liċenzja għall-*"kiosks"* bħal dawn; Illi l-esponenti kienet nefqet eluf kbar ta' liri biex hi tkun tista' tagħmel dan il-*"Kiosk"* u kif ukoll dahlet f'obbligazzjonijiet mal-*Bank of Valletta Limited* in konnessjoni ma' self ta' eluf ta' liri u li l-esponenti qed thallas lura mid-dhul minn dan il-*"Kiosk"*;

Illi oltre dan, dan il-*"Kiosk"* hu l-uniku mezz ta' għajxien ta' l-esponenti u tal-familja tagħha li tikkonsisti wkoll f'zewġha li hu marid u erbat itfal minorenni;

Illi ftit taż-żmien ilu, l-intimat kien ukoll ordna lill-esponenti biex tnehhi dan il-*"Kiosk"* iżda wara li saru proċeduri quddiem dik l-Onorabbli Qorti, mill-esponenti kien intlaħaq ftehim u li permezz tiegħu l-esponenti kienet thalliet tibqa' bil-*"Kiosk"* tagħha;

Illi nhar it-Tnejn, 9 ta' Mejju 1988, l-esponenti giet infurmata verbalment mill-intimat permezz tas-Supretendent tal-Pulizija Alfred Abela li l-esponenti kellha tnehhi dan il-*"Kiosk"* minn fejn qiegħed u fin-nuqqas dan il-*"Kiosk"* jiġi mnehhi mill-Pulizija bil-forza;

Illi dak inhar stess l-esponenti talbet lill-intimat permezz tas-Supretendent tal-Pulizija Alfred Abela biex din l-ordni

tingħatalha bil-miktub. Din it-talba ta' l-esponenti giet rifjutata u reġgħet giet imtennija l-ordni li jekk dan il-*"Kiosk"* ma jgħix imnehhi mmedjatament mill-esponenti, dan kien ser jitnehha bil-forza mill-Pulizija; Illi fil-*vicinanza* ta' dan il-*"Kiosk"* u fuq l-istess bankina hemm *"Kiosk"* ieħor li għandha l-isem *"Cucina Pulita"* u li hi ta' terzi persuni, u li sa fejn taf l-esponenti dwar dan il-*"kiosk"* ma giet mogħtija l-ebda ordni mill-intimat li hi simili għal dik mogħtija lill-esponenti;

Illi kieku l-intimat kellu jeseġwixxi d-deċiżjoni tiegħu, l-esponenti titef l-uniku mezz ta' għajxien tagħha u tal-familja tagħha; Illi dan hu każ fejn l-intimat fl-istess ċirkostanzi qed jaġixxi ma' ċittadini Maltin b'mod differenti;

Illi l-esponenti għandha għax taħseb li din id-diskriminazzjoni fil-konfront tagħha qed issir minħabba li l-esponenti thaddan *fehmi*et politiċi li huma differenti minn dawk tal-gvern;

Illi fil-fehma ta' l-esponenti l-ordni ta' l-intimat fil-konfront tagħha qed issir bi ksur tad-drittijiet fundamentali tagħha kif maħsub fl-artikolu 45 tal-Kostituzzjoni ta' Malta u fl-artikolu 14 ta' l-Att XIV ta' l-1987;

Talbet lil dik il-Qorti illi, għar-raġunijiet *premessi*, tinibixxi lill-intimat milli jeseġwixxi d-deċiżjoni tiegħu fil-konfront tagħha, oltre dan li tagħmel dawk l-ordnijiet, toħroġ dawk l-atti u tagħti dawk id-direttivi li tqis xierqa sabiex twettaq jew tiżgura t-twertieq tad-disposizzjonijiet rilevanti tal-Kostituzzjoni ta' Malta u ta' l-Att. XIV ta' l-1987;

Rat id-ddeċiżjoni *in parte* mogħtija fl-20 ta' Lulju, 1988

mill-Prim'Awla ta' l-Onorabbli Qorti Ċivili li biha dik il-Qorti, fil-limiti biss indikati fiha laqgħet it-talba tal-ħruġ tal-mandat ta' l-inibizzjoni, l-ispejjez ta' l-incident jibqgħu riservati għall-gudizzju finali, u ordnat li smiġħ tal-kawża jissokta skond il-ligi u dana wara li kkunsidrat:

Omissis;

Rat ir-rikors ta' l-appell tal-Kummissarju tal-Pulizija pprezentat fit-22 ta' Lulju, 1988, li bih, għar-raġunijiet hemm esposti, talab li din il-Qorti tirrevoka d-deċiżjoni appellata u taqta' u tiddeċidi minflok billi:

(1) tillibera lill-appellanti peress li r-rikors promotur ma kienx ritwali peress illi f'att uniku saret talba kemm għall-ħruġ ta' mandat ta' inibizzjoni skond il-Kodiċi ta' Organizzazzjoni u Proċedura Ċivili, kif ukoll talba għal rimedju peress illi r-rikors promotur ma kellux ir-reqwiziti stabbiliti mil-ligi u

(2) fin-nuqqas taqta' u tiddeċidi billi tiddikjara illi l-ewwel Qorti ma kellhiex funzjoni u poter illi tippronunzja ruħha qabel id-deċiżjoni fuq ir-rikors magħmul skond l-imsemmi Kapitolu IV tal-Kostituzzjoni u l-Att XIV ta' l-1987 u tagħti rimedju dwaru qabel ma tkun hekk iddeċidiet, u illi inoltre dik l-istess Qorti ma kellhiex il-funzjoni li tallarga l-baži ta' rikors oltre l-lanzjanzi kontenuti fil-premessi u t-talbiet fih kontenuti u wara li tirrevoka l-ordni minnha mogħti tibgħat l-atti lura quddiem il-Qorti tal-Prim'Istanza b'ix tingħata deċiżjoni definittiva fuq il-baži biss tar-rikors kif ipprezentat u fin-nuqqas;

(3) tiddikjara illi ma kienx hemm baži evidenzjali suffiċjenti għall-konkluzjonijiet, lanqas *prima facie*, li waslet

għalihom l-ewwel Qorti u wara li tirrevoka l-ordni mogħti minn din il-Qorti, tordna li l-atti jintbagħtu lura quddiem dik il-Qorti għal deċiżjoni dwarhom, bl-ispejjeż f'kull każ taz-żewġ istanzi kontra r-rikorrenti appellata;

Rat ir-risposta ta' l-appell ta' Dorsi mart Emmanuel Spiteri pprezentata fis-26 ta' Lulju 1988;

Rat l-atti l-oħra rilevanti u opportuni;

Semgħet lid-difensuri;

Ikkunsidrat:

L-appellata Doris mart Emmanuel Spiteri qiegħda tissottometti, in linja preliminari fir-risposta tagħha ta' l-appell, illi "r-rikors ta' l-appell tal-Kummissarju tal-Pulizija huwa irritu u null peress li ma kien hemm ebda ordni maħruġa mill-Prim'Awla tal-Qorti Ċivili li tat rimedju taħt il-Kap. IV tal-Kostituzzjoni u/jew taħt l-Att XIV ta' l-1987 iżda dak li qed jiġi attakkat permezz ta' dan l-appell huwa l-hruġ ta' mandat ta' inibizzjoni mogħti mill-Prim'Awla tal-Qorti Ċivili taħt l-artikolu 873 tal-Kodiċi ta' Organizzazzjoni u Proċedura Ċivili u liema deċiżjoni skond ġurisprudenza kostanti, anki reċenti, m'hemm l-ebda dritt ta' appell minn digriet bħal dan";

Ikkunsidrat:

Minn eżami tar-rikors promotorju tal-gudizzju pprezentat fl-10 ta' Mejju 1988 jidher li l-appellata Spiteri kienet għamlet fih talba dupliċi quddiem l-ewwel Qorti:

(1) li l-Qorti tinibixxi lill-intimat milli jese gwixxi d-deciżjoni tiegħu fil-konfront tagħha u oltre dan;

(2) li l-Qorti tagħmel dawk l-ordnijiet, toħroġ dawk l-atti u tagħti dawk id-direttivi li tqis xierqa sabiex twettaq jew tiżgura t-twettieq tad-disposizzjonijiet rilevanti tal-Kostituzzjoni ta' Malta u ta' l-Att XIV ta' l-1987;

Minn eżami tal-proċess imbagħad jirrizulta li fis-seduta tal-31 ta' Meju 1988 (fol. 42) l-intimat appellant, permezz tad-difensur tiegħu, talab li qabel ma jingiebu l-provi u jiġi deciż il-mertu tal-kawża, jingiebu provi u tiġi deciża t-talba għall-ħruġ ta' mandat ta' inibizzjoni u l-ewwel Qorti laqgħet l-imsemmija talba magħmula fl-imsemmija seduta. Fis-seduta ta' l-14 ta' Ġunju 1988 (fol. 71) il-partijiet iddikjaraw li għall-fini tal-mandat ta' inibizzjoni m'għandhomx aktar provi xi jressqu. Fis-seduta tal-15 ta' Ġunju 1988 (fol. 80) il-partijiet ingħataw żmien biex jagħmlu s-sottomissjonijiet tagħhom u l-kawża giet differita għat-22 ta' Ġunju 1988 għall-finali trattazzjoni dwar it-talba għall-ħruġ tal-mandat ta' inibizzjoni. Sija r-rikorrenti Spiteri kif ukoll l-intimat appellant fin-nota tagħhom ta' osservazzjonijiet iddikjaraw espressament fl-ewwel paragrafu ta' kull nota (fol. 84 u 112) illi n-nota kienet qiegħda tiġi limitata għall-finijiet tal-ħruġ o meno tal-mandat ta' inibizzjoni. Fis-seduta tat-22 ta' Ġunju 1988 (fol. 121) saret it-trattazzjoni mid-difensuri tal-kontendenti u l-kawża giet differita għad-deciżjoni għall-20 ta' Lulju 1988. Fil-fatt dik in-nhar ingħatat id-deciżjoni appellata li biha l-ewwel Qorti, kif ġa ngħad fuq, fil-limiti indikati fl-istess deciżjoni laqgħet it-talba għall-ħruġ tal-mandat ta' l-inibizzjoni, irriservat l-ispejjeż ta' l-incident għall-gudizzju finali u ordnat li s-smiġħ tal-kawża jissokta skond il-liġi. Fil-fatt il-formula tal-mandat ta' inibizzjoni li kienet takkompja r-rikors promotorju

(Dok. 6) giet iffirmata mill-ġudikant ta' l-ewwel Qorti fl-20 ta' Lulju, 1988, (dik in-nhar stess ta' l-imsemmija deċiżjoni) u l-mandat numru 736/88VBC gie notifikat lill-imputat appellant l-ghada 21 ta' Lulju, 1988;

Ikkunsidrat:

Minn ezami akkurat ta' l-imsemmija deċiżjoni u anke fid-dawl ta' l-atti l-oħra tal-proċess, b'mod speċjali l-formola tal-mandat ta' inibizzjoni fuq imsemmija, fejn l-ewwel Qorti, meta ffirmatha, ziedet il-kliem "konformement u limitament għal dak li hemm fid-digriet tal-lum". Il-Qorti hija sodisfatta li bl-imsemmija deċiżjoni l-ewwel Qorti ddeċidiet l-ewwel talba kontenuta fir-rikors promotorju tal-ġudizzju, ċjoè t-talba tar-rikorrenti appellant milli jeseġwixxi d-deċiżjoni tiegħu fil-konfront tagħha. Fil-fatt f'dik id-deċiżjoni l-ewwel Qorti, wara li kkonkludiet diversi punti ssollewati mill-kontendenti, ikkonkludiet billi qalet espressament: "u f'dawn il-limiti biss il-Qorti tilqa' t-talba għall-ħruġ tal-mandat ta' inibizzjoni";

Minn ezami mbaġhad tar-rikors studjat li bih l-intimat appella lil din il-Qorti jidher, li l-intimat qiegħed jattakka l-ħruġ ta' l-imsemmi mandat ta' inibizzjoni għar-raġunijiet minnu hemm dettaljamenti esposti u qiegħed jitlob, *inter alia*, ir-revoka tad-deċiżjoni appellata li virtwalment hija limitata għad-dispositiv tagħha preliminari għall-ħruġ ta' mandat ta' inibizzjoni;

Issa kif gie osservat minn din il-Qorti reċentement fil-kawża Darryl Francis Grima *proprio et nomine vs* l-Onorevoli Prim Ministru *et*, 21 ta' Ġunju 1988, hija ġurisprudenza ta' dawn il-Qrati (ara Rikors Edgar Baldacchino *et vs* Joseph Bellizzi,

Appell, 10 ta' Awissu 1953, Kollez. Dec. Vol. XXXVII.I.519) illi hemm tliet xorta ta' digriet, ċjoè dawk definittivi u lanqas interlokutorji. Għall-ewwel u t-tieni kategorija ta' digrieti appell dirett ma hemmx. Min irid jimpunja digriet li mhux interlokutorju jew definittiv jista' jimpunjah biss b'ċitazzjoni in kontradittorju tal-kontroparti fil-Qorti li tkun emanat id-digriet, u mis-sentenza li tingħata fuq dik iċ-ċitazzjoni jista' jkun hemm anke appell. *Gie ritenut ukoll minn dawn il-Qrati illi d-digriet fuq il-ħruġ ta' mandat ta' inibizzjoni żgur mhux definittiv u lanqas interlokutorju u kwindi huwa revokabbli biss mill-istess Qorti li tkun emanatu fuq talba b'ċitazzjoni, salv id-dritt ta' l-appell mill-eventwali deċiżjoni fuq dik iċ-ċitazzjoni. L-istess principji ġew ribaditi minn din il-Qorti fil-kawża Camilleri vs Bugeja nomine, 4 ta' Mejju 1973 f'kawża fejn il-premessi kellhom konnotazzjoni kostituzzjonali;*

Isegwi għalhekk a bażi ta' l-imsemmija ġurisprudenza li l-eċċezzjoni fuq imsemmija tar-rikorrenti appellata Spiteri hija fondata;

Ma hemmx għalfejn jingħad li b'din id-deċiżjoni l-Qorti qiegħda tippronunzja ruhha biss fuq il-kwistjoni jekk l-appell preżenti hux irritu u null proċeduralment apparti u salv il-mertu tal-ħruġ tiegħu u għalhekk id-drittijiet reciproci tal-kontendenti jibqgħu impregudikati;

Għal dawn il-motivi l-Qorti tiddeċidi billi tilqa' l-eċċezzjoni fuq imsemmija ta' l-intimata appellata Spiteri u konsegwentement tiddikjara dan l-appell irritu u null, salv *si et quatenus* rimedji oħra talvolta spettanti lill-intimat appellant. L-ispejjeż ta' dan l-appell għandhom jiġu mhallsa mill-appellant. Il-Qorti tordna li l-atti tal-proċess jintbagħtu lura lill-ewwel Qorti

għall-kontinwazzjoni skond il-ligi.

